

दिनांक : 01.09.2025

समय : 07.10AM

प्रादेशिक समाचार  
आकाशवाणी, भोपाल

मुख्य समाचार :-

- प्रधानमंत्री आज चीन के तियानजिन में शंघाई सहयोग संगठन के शिखर सम्मेलन के पूर्ण सत्र को करेंगे संबोधित।
- प्रधानमंत्री ने मन की बात में प्रदेश की दो खेल उपलब्धियों का किया उल्लेख।
- भारतीय काल गणना पद्धति को नई पहचान दिलाने वाली विक्रमादित्य वैदिक घड़ी का आज भोपाल में मुख्यमंत्री करेंगे लोकार्पण।
- प्रदेश में बारिश का दौर जारी मौसम विभाग ने मुरैना और श्योपुर जिले में अतिभारी बारिश का ऑरेंज अलर्ट किया जारी।

पीएम- एससीओ शिखर सम्मेलन

प्रधानमंत्री नरेन्द्र मोदी आज चीन के तियानजिन में शंघाई सहयोग संगठन शिखर सम्मेलन के पूर्ण सत्र को संबोधित करेंगे। प्रधानमंत्री अपने संबोधन में संगठन के तहत क्षेत्रीय सहयोग बढ़ाने के बारे में भारत का दृष्टिकोण सामने रखेंगे। इसके बाद प्रधानमंत्री श्री मोदी की रूस के राष्ट्रपति व्लादिमीर पुतिन के साथ द्विपक्षीय बैठक होगी।

कल श्री मोदी और चीन के राष्ट्रपति षी जिनपिंग के बीच बैठक हुई। बातचीत मुख्य रूप से दोनो देशों के संबंध मजबूत करने पर केन्द्रित रही। श्री मिसरी ने बताया कि प्रधानमंत्री मोदी ने द्विपक्षीय संबंधों में मजबूती के लिए सीमावर्ती क्षेत्रों में शांति और स्थिरता बहाल करने पर जोर दिया।

मन की बात

प्रधानमंत्री नरेन्द्र मोदी ने कल मन की बात कार्यक्रम में प्रदेश की खेल उपलब्धियों का उल्लेख किया। प्रधानमंत्री ने श्रीनगर में हुई खेलो इंडिया वॉटर स्पोर्ट्स प्रतियोगिता में प्रदेश के सबसे अधिक मेडल जीतने पर बधाई दी। प्रधानमंत्री ने शहडोल जिले के मिनी ब्राजील कहलाने वाले विचारपुर गांव का उल्लेख करते हुए कहा कि अब यहां के फुटबॉल खिलाड़ियों को प्रशिक्षण देने के लिए जर्मनी के कोच डाइटमर बेयर्सडॉर्फर ने रुचि जाहिर की है। उन्होंने कहा कि जल्द ही खिलाड़ियों को प्रशिक्षण के लिए जर्मनी भेजा जाएगा।

प्रधानमंत्री द्वारा विचारपुर गांव के फुटबॉल के टीम के बारे में उल्लेख करने से शहडोल जिले में विशेष उत्साह देखा जा रहा है। गांव के फुटबॉल कोच रईस अहमद ने आकाशवाणी को बताया कि यहां से चार फुटबॉल खिलाड़ी और एक फुटबॉल कोच जर्मनी अकेडमी में प्रशिक्षण प्राप्त करेंगे। उन्होंने प्रधानमंत्री का आभार व्यक्त करते हुए कहा कि मन की बात में विचारपुर की उपलब्धि का वर्णन करने से खिलाड़ियों में उत्साह का माहौल है।

मुख्यमंत्री डॉ. मोहन यादव ने कल मन की बात कार्यक्रम मुरैना जिले के पिपरसेवा में सुना उनके साथ विधानसभा अध्यक्ष नरेन्द्र सिंह तोमर और स्थानीय रहवासी उपस्थित थे। मुख्यमंत्री ने मन की बात में प्रदेश की उपलब्धियों के बारे में उल्लेख करने पर प्रधानमंत्री का आभार जताया है।

वैदिक घड़ी-मुख्यमंत्री

आज से भारतीय काल गणना पद्धति और वैज्ञानिक परम्परा को एक नई पहचान मिलने वाली है। मुख्यमंत्री डॉ. मोहन यादव आज मुख्यमंत्री निवास में विक्रमादित्य वैदिक घड़ी और इसके मोबाइल एप का लोकार्पण करने जा रहे हैं। यह घड़ी भारतीय पंचांग और कालगणना को आधुनिक तकनीक से जोड़ती है। इसे 189 से अधिक भाषाओं में देखा जा सकेगा। इस अद्वितीय घड़ी के माध्यम से समय के साथ-साथ पंचांग, तिथि, नक्षत्र, योग, वार, मास, व्रत और त्यौहारों की जानकारी भी उपलब्ध होगी। मुख्यमंत्री के संस्कृति सलाहकार श्रीराम तिवारी ने बताया कि भोपाल के शौर्य स्मारक से युवाओं और विद्यार्थियों द्वारा एक रैली “भारत का समय - पृथ्वी का समय” निकाली जाएगी। इसके साथ ही मुख्यमंत्री निवास युवा संवाद कार्यक्रम भी होगा।

राष्ट्रीय खेल दिवस

राष्ट्रीय खेल दिवस पर प्रदेश में आयोजित तीन दिवसीय खेल महोत्सव का कल समापन हुआ। इस अवसर पर भोपाल में फिट इंडिया साइकिल रैली का आयोजन किया गया। रैली का नेतृत्व खेल एवं युवा कल्याण मंत्री विश्वास सारंग ने किया, जिसमें हजारों साइकिल चालकों ने भाग लिया।

यह रैली वीआईपी रोड पर राजा भोज की प्रतिमा से शुरू होकर वॉटर स्पोर्ट्स अकादमी तक पहुँची। इस अवसर पर श्री सारंग ने कहा कि प्रधानमंत्री के आह्वान पर प्रदेश में फिटनेस के लिए कई आयोजन किए गए।

### स्टेट क्रिएटर्स अवार्ड

मुख्यमंत्री डॉ. मोहन यादव ने कहा है कि प्रदेश में स्टेट क्रिएटर्स अवार्ड दिए जायेंगे। इसकी रूपरेखा जल्द ही तैयार की जायेगी। मुख्यमंत्री कल भोपाल में आयोजित भोपाल क्रिएटर्स समिट - 2025 को संबोधित कर रहे थे। इस दौरान एक टॉक शो में कहा कि सिंहस्थ 2028 में सोशल मीडिया से जुड़े क्रिएटर्स को सभी जरूरी सुविधाएं मुहैया कराई जाएंगी। इस समिट में प्रदेश भर से आए यूट्यूबर्स, सोशल मीडिया इन्फ्लुएंसर्स और डिजिटल आर्टिस्ट्स ने हिस्सा लिया। मुख्यमंत्री ने कहा कि सभी क्रिएटर्स को अपने दायित्व को समझते हुए अपनी ऊर्जा का इस्तेमाल समाज और देश के विकास में करना चाहिए।

### अच्छी खबर- रतलाम

रतलाम जिले में प्रधानमंत्री सूक्ष्म खाद्य उद्यम उन्नयन योजना से युवा किसान अब उद्यमी बन कर लाभ कमा रहे हैं। जिले के जावरा के युवा किसान ने लहसुन प्रसंस्करण यूनिट स्थापित की है।

वीओ- प्रधानमंत्री सूक्ष्म खाद्य उद्यम उन्नयन योजना से युवा किसान उद्यमी बन कर लाभ कमा रहे हैं। जिले के जावरा के युवा किसान सोहनलाल धाकड़ ने प्रधानमंत्री सूक्ष्म खाद्य उद्यम उन्नयन योजना का लाभ उठाकर करीब 22 लाख रुपए की लागत से लहसुन प्रसंस्करण यूनिट स्थापित की है। उद्यानिकी विभाग की मदद से आवेदन करने पर उन्हें 22 लाख का ऋण स्वीकृत हुआ। इस राशि से उन्होंने लहसुन कली छीलने की आधुनिक मशीन खरीदी। आज यूनिट से तैयार लहसुन की कलियाँ अन्य राज्यों तक जा रही हैं। सोहन लाल को इससे मुनाफा तो हो ही रहा है। उन्होंने गांव के लोगों को इससे रोजगार देकर कर के उन्हे भी अब उद्यमी बनाने की रहा पर अग्रसर किया है। सोहन लाल बताते हैं

### मौसम

प्रदेश में बारिश का दौर जारी है मौसम विभाग ने मुरैना और श्योपुर जिले में अतिभारी बारिश का ऑरेंज अलर्ट जारी किया है। इसके साथ ही 25 जिलों में भारी बारिश का यलो अलर्ट जारी किया गया है। जिसमें रायसेन, सीहोर शामिल हैं। मौसम विभाग ने अगले चार दिनों तक प्रदेश में बारिश की संभावना जताई है।

### अब कुछ समाचार संक्षेप में .....

- बैतूल विधायक और भाजपा प्रदेश अध्यक्ष हेमंत खंडेलवाल ने कल बैतूल में दीनदयाल रसोई का किया शुभारंभ, जहां मात्र 5 रुपये में भरपेट भोजन की व्यवस्था की गई है।
- भारत रत्न क्रिकेटर सचिन तेंदुलकर कल अपने परिवार के साथ खरगोन जिले के प्रसिद्ध स्थल महेश्वर पहुंचे। तेंदुलकर का परिवार आज विभिन्न कार्यक्रमों में हिस्सा लेगा।
- नगरीय प्रशासन मंत्री कैलाश विजयवर्गीय ने कल आगरमालवा में नगर पालिका परिषद् द्वारा विजय स्तम्भ पर निर्मित विजय द्वार एवं महाराणा प्रताप प्रतिमा के साथ ही नेहरू स्मृतिवन में स्थापित डॉ भीमराव आम्बेडकर की प्रतिमा का अनावरण किया।
- नर्मदापुरम जिले के किसानों का दल मखाने की उन्नत खेती, प्रसंस्करण और विपणन का प्रशिक्षण लेकर कल बिहार से वापस लौट आया है।
- विदिशा में कल भारत निर्वाचन आयोग की टीम टीम ने बीएलओ के कार्यों की समीक्षा की, मतदान केन्द्रों व ईव्हीएम गोडाउन का निरीक्षण किया।
- डिंडोरी में कल घुमक्कड़ अर्ध घुमक्कड़ समुदायो के संदर्भ में विमुक्ति दिवस पर्व मनाया गया जिसमें जिला डिंडोरी एवं प्रदेश में संचालित रोजगार एवं विकास के अवसरों से संबंधित वर्ग जागरूक किया गया।
- गुना में कल राधाष्टमी के अवसर पर राधारानी जन्मोत्सव गुरु समिति द्वारा विशाल पालकी, वाहन रैली और चल समारोह का आयोजन किया गया।
- विदिशा जिले की सभी 07 शासकीय आईटीआई संस्थानों में एससीव्हीटी एवं एनसीव्हीटी व्यवसायों में 1 से 10 सितंबर तक 'पहले आओ पहले पाओ' के आधार पर प्रवेश प्रक्रिया जारी है।
- आईटीआई सिंगरौली में एक दिवसीय कैपस प्लेसमेंट ड्राइव का आयोजन 9 सितम्बर को किया जायेगा।

- उप मुख्यमंत्री राजेन्द्र शुक्ल ने कल मैहर जिले के मुकुंदपुर में स्थित महाराजा मार्टीण्ड सिंह व्हाइट टाइगर सफारी में सफेद शेर सहित अन्य वन्य प्राणी के अहाते का अवलोकन किया।

-----